



*Dokument ta' sessjoni*

**B9-0223/2023**

18.4.2023

# MOZZJONI GĦAL RIŻOLUZZJONI

imressqa wara d-dikjarazzjonijiet tal-Kunsill u tal-Kummissjoni

skont l-Artikolu 132(2) tar-Regoli ta' Proċedura

dwar id-dekriminalizzazzjoni universali tal-omosesswalità fid-dawl tal-izviluppi reċenti fl-Uganda  
(2023/2643(RSP))

**Pierre Karleskind, Abir Al-Sahlani, Petras Auštrevičius, Izaskun Bilbao Barandica, Sylvie Brunet, Olivier Chastel, Catherine Chabaud, Asger Christensen, Ilana Cicurel, Katalin Cseh, Laurence Farreng, Charles Goerens, Klemen Grošelj, Bernard Guetta, Svenja Hahn, Ivars Ijabs, Karin Karlsbro, Billy Kelleher, Ilhan Kyuchyuk, Moritz Körner, Karen Melchior, Jan-Christoph Oetjen, Urmas Paet, Frédérique Ries, Catharina Rinzema, María Soraya Rodríguez Ramos, Michal Šimečka, Ramona Strugariu, Irène Tolleret, Dragoș Tudorache, Emma Wiesner, Hilde Vautmans, Salima Yenbou**  
f'isem il-Grupp Renew

**B9-0223/2023**

**Riżoluzzjoni tal-Parlament Ewropew dwar id-dekriminalizzazzjoni universali tal-omosesswalità fid-dawl tal-iżviluppi reċenti fl-Uganda (2023/2643(RSP))**

*Il-Parlament Ewropew,*

- wara li kkunsidra d-Dikjarazzjoni Universali tad-Drittijiet tal-Bniedem,
- wara li kkunsidra l-Karta Afrikana dwar id-Drittijiet tal-Bniedem u tal-Popli,
- wara li kkunsidra l-Konvenzjoni Amerikana dwar id-Drittijiet tal-Bniedem,
- wara li kkunsidra l-Konvenzjoni Ewropea dwar id-Drittijiet tal-Bniedem,
- wara li kkunsidra l-Patt Internazzjonali dwar id-Drittijiet Ċivili u Politici,
- wara li kkunsidra r-riżoluzzjoni dwar il-protezzjoni kontra l-vjolenza u ksur ieħor tad-drittijiet tal-bniedem kontra persuni abbażi tal-orjentazzjoni sesswali jew l-identità tal-generu reali jew imputata tagħhom, adottata fil-55 Sessjoni Ordinarka tal-Kummissjoni Afrikana dwar id-Drittijiet tal-Bniedem u tal-Popli f'Luanda, l-Angola mit-28 ta' April sat-12 ta' Mejju 2014,
- wara li kkunsidra d-dikjarazzjoni kongunta ffirmata minn 85 pajjiż fil-Kunsill tad-Drittijiet tal-Bniedem tan-NU tat-22 ta' Marzu 2011 dwar it-tmiem ta' atti ta' vjolenza u ksur relatat tad-drittijiet tal-bniedem abbażi tal-orjentazzjoni sesswali u l-identità tal-generu,
- wara li kkunsidra l-Prinċipji ta' Yogyakarta dwar l-applikazzjoni tal-liġi internazzjonali dwar id-drittijiet tal-bniedem fir-rigward tal-orjentament sesswali u l-identità tal-generu,
- wara li kkunsidra r-rapport tal-Espert Indipendenti dwar il-protezzjoni kontra l-vjolenza u d-diskriminazzjoni abbażi tal-orjentazzjoni sesswali u l-identità tal-generu tal-11 ta' Mejju 2018,
- wara li kkunsidra l-ħidma tal-Grupp Ristrett tal-LGBTI tan-NU, b'mod partikolari d-dikjarazzjoni tiegħu tad-19 ta' Marzu 2023 li tappella lill-Kunsill tas-Sigurtà tan-NU biex jintegra aħjar id-drittijiet tal-bniedem tal-LGBTIQ fil-mandat internazzjonali tiegħu għall-paċi u s-sigurtà,
- wara li kkunsidra l-komunikazzjoni tal-Kummissjoni tat-12 ta' Novembru 2020 bit-titolu “Unjoni ta' Ugwaljanza: Strategija dwar l-Ugwaljanza tal-LGBTIQ 2020-2025” (COM(2020)0698),
- wara li kkunsidra l-Linji Gwida tal-UE għall-promozzjoni u l-protezzjoni tat-tgawdija tad-drittijiet tal-bniedem kollha mill-persuni lezċjani, gay, bisesswali, transġeneri u intersesswali (LGBTI), adottati mill-Kunsill Affarjiet Barranin fl-24 ta' Ġunju 2013,
- wara li kkunsidra l-Linji Gwida tal-UE dwar il-Piena tal-Mewt, adottati mill-Kunsill fit-

12 ta' April 2013,

- wara li kkunsidra t-Trattat dwar l-Unjoni Ewropea (TUE), b'mod partikolari l-Artikolu 21 tiegħu,
  - wara li kkunsidra l-aġenda dwar l-inkluzjoni u d-diversità 2023-2025 fis-Servizz Ewropew għall-Azzjoni Esterna, adottata fis-6 ta' Marzu 2023,
  - wara li kkunsidra l-Abbozz ta' Liġi tal-Uganda Kontra l-Omosesswalità tal-21 ta' Marzu 2023,
  - wara li kkunsidra d-dikjarazzjoni tal-Kummissarju Għoli tan-NU għad-Drittijiet tal-Bniedem, Volker Türk, tat-22 ta' Marzu 2013,
  - wara li kkunsidra l-Artikolu 132(2) tar-Regoli ta' Proċedura tiegħu,
- A. billi d-Dikjarazzjoni Universali tad-Drittijiet tal-Bniedem tiddefendi d-dinjità inerenti u d-drittijiet ugwali tal-bnedmin kollha, inkluż id-dritt inaljenabbli għall-ħajja, il-libertà u l-privatezza;
- B. billi l-Karta Afrikana dwar id-Drittijiet tal-Bniedem u tal-Popli tipproteġi d-dritt ta' kull individwu li d-dinjità u d-dritt għal-libertà tiegħu jiġu rispettati, u tipprojbixxi pieni u trattamenti krudili, inumani jew degradanti;
- C. billi l-Patt Internazzjonali dwar id-Drittijiet Ċivili u Politici jirrikonoxxi d-dritt għall-ħajja bħala dritt fundamentali tal-bniedem u jiddikjara b'mod esplicitu li l-piena tal-mewt m'għandhiex tiġi imposta għal reati mhux vjolenti jew għal delitti mwettqa minn individwi li kienu taħt l-età ta' 18-il sena fiż-żmien tar-reat;
- D. billi 61 pajjiż madwar id-dinja – prinċipalment fl-Afrika, fil-Lvant Nofsani u fl-Asja – jikkriminalizzaw l-omosesswalità u l-identità transgenera bil-liġi; billi żewġ pajjiżi addizzjonali jikkriminalizzawha *de facto*; billi fil-Qatar, l-Arabja Sawdija, l-Afganistan, l-Iran, il-Jemen, is-Somalja, l-Emirati Gharab Magħquda, il-Brunei, it-Tramuntana tan-Niġerja, il-Mauritania u l-Pakistan, il-piena għal atti omosesswali hija l-mewt;
- E. billi l-liġijiet li jikkriminalizzaw l-attività sesswali kunsenswali bejn persuni tal-istess sess jiksru d-drittijiet tal-bniedem fundamentali u protetti internazzjonalment;
- F. billi hemm moviment globali lejn id-dekriminalizzazzjoni tal-omosesswalità u l-identitàjiet transgeneri, peress li l-għadd ta' pajjiżi li jikkriminalizzaw atti kunsenswali bejn persuni tal-istess sess naqas minn 113 fl-1990 għal 64 fl-2023; billi dan il-moviment qed jiġi xprunat minn realizzazzjoni dejjem ikbar li l-liġijiet li jikkriminalizzaw l-omosesswalità u l-identità transgenera huma diskriminatorji u jiksru d-drittijiet fundamentali tal-bniedem, u li l-progress soċjetali jitlob l-istess drittijiet u opportunitajiet għal kulhadd; billi dan il-momentum dejjem jikber joffri tama li d-dinja miexja lejn futur aktar ġust u ekwu li fih l-individwi kollha jkunu liberi li jesprimu ruħhom b'mod awtentiku mingħajr biża' ta' diskriminazzjoni jew persekuzzjoni;
- G. billi fil-21 ta' Marzu 2023, il-Parlament tal-Uganda adotta l-Abbozz ta' Liġi Kontra l-Omosesswalità (minn hawn 'il quddiem "l-Abbozz ta' Liġi"); billi l-Abbozz ta' Liġi

jipproponi l-applikazzjoni tal-piena tal-mewt għar-reat ta' "omosesswalità aggravata", għomor il-ħabs għar-reat ta' "omosesswalità", sa 14-il sena ħabs għal "attentat ta' omosesswalità" u sa 20 sena ħabs għal "promozzjoni tal-omosesswalità"; billi dan tal-aħħar jinkludi ċ-ċensura sħiħa ta' kwistjonijiet tal-LGBTIQ, inkluż organizzazzjonijiet tas-soċjetà ċivili li jwettqu hidma ta' promozzjoni bbażata fuq id-drittijiet tal-bniedem;

- H. billi diġà ġew proposti iterazzjonijiet preċedenti ta' abbozzi ta' liġi simili li jipprojbixxu l-promozzjoni tal-omosesswalità u ta' atti omosesswali fl-2009, fl-2012, fl-2013 u fl-2014, u dan huwa indikazzjoni tal-propensità għall-istigmatizzazzjoni sistematika ta' persuni LGBTIQ; billi l-politiċi u l-mexxejja religjużi kellhom rwol ċentrali fl-inċitament tar-retorika ta' mibegħda kontra l-persuni LGBTIQ fl-Uganda; billi diġà qed tiġi osservata żieda fil-vjolenza verbali u fiżika bħala riżultat tal-adozzjoni tal-Abbozz ta' Liġi;
- I. billi l-President Museveni għamel dikjarazzjonijiet xewwiexa bħal dawk li jiddikjaraw li "l-persuni omosesswali huma devjazzjonijiet min-normal" u li "l-Punent" fittex li jġieghel lil pajjiżi oħra "jinnormalizzaw id-devjazzjonijiet"; billi għadu ma ppromulgax l-Abbozz ta' Liġi;
- J. billi f'April 2023, il-Gzejjer Cook saru l-aħħar pajjiż li ddekriminalizza l-omosesswalità billi emenda l-Att tiegħu dwar ir-Reati; billi fil-bidu tal-2023, Singapore ddekriminalizza "atti indeċenti bejn l-irġiel" billi emenda l-Kodiċi Penali tiegħu;
- K. billi f'ħafna kazijiet reċenti, id-dekriminalizzazzjoni tal-omosesswalità u l-identità transgenera rriżultat minn sentenzi tal-qorti, bħas-sentenza orali tal-Qorti Superjuri ta' Barbados ta' Diċembru 2022 u s-sentenza tal-Qorti Suprema tal-Karibew tal-Lvant ta' Awwissu 2022;
- L. billi l-Istati Membri kollha tal-UE ddikjaraw ripetutament l-oppożizzjoni soda tagħhom għall-piena tal-mewt f'kull hin u fiċ-ċirkostanzi kollha, filwaqt li kkunsidrawha bħala trattament inuman u degradanti u li tmur kontra d-dinjità tal-bniedem; billi l-Istati Membri impenjaw ruhhom li jippromwovu bla heda l-abolizzjoni totali tal-piena kapitali;
- M. billi l-Istati Membri kollha tal-UE kkundannaw mingħajr ambigwiżità l-liġijiet, il-politiki u l-prattiki diskriminatorji, inkluża l-kriminalizzazzjoni ta' relazzjonijiet kunsenswali tal-istess sess bejn l-adulti jew ta' identitajiet transgeneri; billi l-Istati Membri talbu lill-UE taħdem biex tikseb id-dekriminalizzazzjoni tar-relazzjonijiet kunsenswali bejn persuni tal-istess sess u transgeneri fost l-adulti;
- N. billi l-Artikolu 21 tat-TUE jistipula li "l-azzjoni tal-Unjoni fix-xena internazzjonali għandha tkun gwidata mill-prinċipji li ispiraw il-ħolqien, l-iżvilupp u t-tkabbir tagħha", b'mod partikolari "d-demokrazija, l-istat tad-dritt, l-universalità u l-indivizibbiltà tad-drittijiet tal-bniedem u l-libertajiet fundamentali, ir-rispett għad-dinjità tal-bniedem, il-prinċipji tal-ugwaljanza u s-solidarjetà, u r-rispett għall-prinċipji tal-Karta tan-Nazzjonijiet Uniti u tad-dritt internazzjonali";
- O. billi l-politika estera u ta' sigurtà komuni tal-UE għandha l-għan li tiżviluppa u tikkonsolida d-demokrazija u l-istat tad-dritt, u r-rispett tad-drittijiet tal-bniedem u l-libertajiet fundamentali;

- P. billi l-Kunsens Ewropew għall-Iżvilupp jimpenja lill-UE u lill-Istati Membri tagħha biex jimplimentaw approċċ għall-kooperazzjoni għall-iżvilupp ibbażat fuq id-drittijiet tal-bniedem, li jinkludi d-drittijiet tal-bniedem kollha;
- Q. billi l-iskema Kollox Minbarra Armi (KMA) tal-UE tneħhi t-tariffi u l-kwoti għall-importazzjonijiet kollha ta' oġġetti (ħlief armi u munizzjon) li jidhlu fl-UE mill-pajjiżi l-inqas żviluppati; billi l-UE tista' tirtira l-preferenzi tal-KMA għal ksur serju u sistematiku tal-prinċipji stabbiliti fil-konvenzjonijiet internazzjonali dwar id-drittijiet fundamentali tal-bniedem u d-drittijiet tax-xogħol, bħal abbużi sistemici tad-drittijiet tal-bniedem;

### *Żviluppi reċenti fl-Uganda*

1. Jikkundanna, bl-aktar mod qawwi possibbli, l-Abbozz ta' Liġi adottat fil-21 ta' Marzu 2023 mill-Parlament tal-Uganda, li jzid is-sentenzi u jwessa' l-kamp ta' applikazzjoni tal-leġiżlazzjoni tal-Uganda li tikkriminalizza l-omosesswalità u l-identità transgenera; iqis li l-adozzjoni tiegħu huwa fi ksur serju tal-Kostituzzjoni tal-Uganda u tal-obbligi internazzjonali tal-Uganda li joriginaw mill-Karta Afrikana u l-arkitettura tad-dritt internazzjonali tan-NU, bħad-Dikjarazzjoni Universali tad-Drittijiet tal-Bniedem, il-Patt Internazzjonali dwar id-Drittijiet Ċivili u Poliċi u l-Karta tan-NU;
2. Huwa allarmat bil-fatt li 2 biss minn 389 leġiżlatur ivvutaw kontra l-Abbozz ta' Liġi; jiddeplora l-kummenti tal-President Museveni, li kompli jikkontribwixxi għar-retorika ta' mibegħda fil-konfront ta' persuni LGBTIQ; huwa mhasseb dwar in-numru ta' poliċi, mexxejja reliġjużi u persunaġġi tal-media li istigaw il-mibegħda; iqis li l-istigmatizzazzjoni ta' persuni LGBTIQ mill-maġġoranza tal-klassi politika Ugandiża tikkostitwixxi żvilupp gravi li jaffettwa l-prinċipji tad-demokrazija, l-istat tad-dritt u r-rispett għad-drittijiet tal-bniedem rikonoxxuti internazzjonalment; iqis li l-promulgazzjoni ta' dan l-Abbozz ta' Liġi inevitabbilment toħloq pressjoni fuq ir-relazzjonijiet bejn l-UE u l-Uganda u tkun teħtieġ li l-UE torjenta mill-ġdid l-attenzjoni tagħha;
3. Jesprimi l-appoġġ u l-ammirazzjoni tiegħu għall-membri parlamentari u r-rappreżentanti tas-soċjetà ċivili Ugandiżi li kellhom il-kuraġġ li jiddefendu ruħhom u jitkellmu pubblikament kontra l-Abbozz ta' Liġi;
4. Jilqa' d-dikjarazzjoni tas-Servizz Ewropew għall-Azzjoni Esterna immedjatament wara l-vot tal-Parlament tal-Uganda, li ddikjara li l-UE kienet "imħassba ħafna" dwar l-adozzjoni tal-Abbozz ta' Liġi; jiddispijaċih madankollu li l-Viċi President tal-Kummissjoni/Rappreżentant Għoli tal-Unjoni għall-Affarijiet Barranin u l-Politika ta' Sigurtà Josep Borrell s'issa għadu ma rreaġixxiex għall-abbozz fil-kapaċità personali tiegħu iżda rreaġixxa biss permezz tal-kelliem tiegħu; jemmen li l-gravità tas-sitwazzjoni tiġġustifika rispons istituzzjonali iktar b'saħħtu u jisthoqqilha reazzjoni fl-ogħla livell tad-diplomazija tal-UE;
5. Ifakkar li dan l-Abbozz ta' Liġi huwa biss l-aħħar pass tal-Uganda fit-triq inkwetanti li ilu jsegwi għal diversi snin, li qed isehh f'kuntest ta' zieda fir-retorika omofobika fost il-poliċi, il-mexxejja reliġjużi u personalitajiet importanti oħra fis-soċjetà Ugandiża, bi pressjoni dejjem ikbar fuq is-soċjetà ċivili, kif ukoll zieda fid-diskors ta' mibegħda kontra l-LGBTIQ sponsorjat mill-Istat, li jincita l-mibegħda u l-vjolenza kontra l-

persuni LGBTIQ fil-pajjiż; jikkundanna din il-bigotrija, dan il-preġudizzju u din id-diskriminazzjoni fis-seklu 21;

6. Huwa konvint li l-iffirmar tal-Abbozz ta' Liġi biex isir liġi mhux biss jipromwovi iktar id-diskriminazzjoni u r-reati ta' mibegħda kontra l-persuni LGBTIQ, iżda jista' wkoll iregġa' lura l-progress li l-Gvern tal-Uganda għamel biex itemm l-HIV bħala theddida għas-saħħa pubblika;
7. Jiddeplora bil-qawwa u jikkundanna d-deċizzjoni tal-Uffiċċju Nazzjonali għall-Organizzazzjonijiet Mhux Governattivi tal-Uganda tal-5 ta' Awwissu 2022 li jagħlaq is-Sexual Minorities Uganda (Minoranzi Sesswali Uganda), l-organizzazzjoni ewlenija tad-drittijiet LGBTIQ tal-pajjiż; jagħti l-appoġġ sod tiegħu lil Frank Mugisha, il-fundatur u l-mexxej ta' din l-organizzazzjoni, li ddedika haġtu għall-ġlieda għad-drittijiet tal-LGBTIQ fl-Uganda;

### *Is-sitwazzjoni fid-dinja*

8. Jikkundanna mingħajr ambigwià l-liġijiet, il-prattiki u l-pożizzjonijiet uffiċjali kollha li jikkriminalizzaw l-omosesswalità, l-identità transġeneru jew l-atti kunsenswali bejn persuni tal-istess sess;
9. Iqis li tali liġijiet jikkontradixxu kompletament il-liġi internazzjonali tad-drittijiet tal-bniedem u jiksru d-drittijiet tal-bniedem tal-persuni LGBTIQ, inkluż id-dritt għall-ħajja, il-privatezza, il-libertà, is-sigurtà u għas-saħħa, kif ukoll il-libertà ta' assoċjazzjoni, assemblea u espressjoni; iqis li l-kriminalizzazzjoni tal-omosesswalità u tal-identità transġeneru toħloq sitwazzjoni ta' apartheid billi ċċaħħad lil parti tal-popolazzjoni mill-protezzjoni tal-Istat u tal-liġi;
10. Jinsisti li, billi tiġi pprojbita l-eżistenza tagħhom, il-kriminalizzazzjoni tal-omosesswalità u l-identità transġeneru tpoġġi lill-persuni LGBTIQ fil-mira, iżżid ir-riskju tagħhom li jiġu rikattati mill-awtoritajiet jew minn ċittadini oħra u tinkoraġġixxi diskors ta' mibegħda, reati ta' mibegħda u diskriminazzjoni kontribom; ifakkar fir-riskji għas-saħħa kkawżati mill-kriminalizzazzjoni tal-omosesswalità u l-identità transġeneru, peress li l-kriminalizzazzjoni tipprevjeni politiki tas-saħħa komunitarji u tipprevjeni lill-persuni LGBTIQ milli jkollhom aċċess għal informazzjoni affidabbli dwar saħħithom, b'mod partikolari dwar l-epidemija tal-HIV;
11. Itenni l-oppożizzjoni soda tiegħu kontra l-piena tal-mewt f'kull mument u f'kull ċirkostanza; iqisha bħala trattament inuman u degradanti, li jmur kontra d-dinjità tal-bniedem;
12. Jilqa' t-tendenza globali lejn id-dekriminalizzazzjoni universali tal-omosesswalità u l-identità transġeneru; jinnota li l-għadd ta' pajjiżi li jikkriminalizzaw l-omosesswalità u l-identità transġeneru qatt ma kien daqshekk baxx; jemmen, madankollu, li għad fadal ħafna xi jsir sakemm tinkiseb id-dekriminalizzazzjoni universali u li għandhom isiru l-isforzi kollha biex din tinkiseb fil-futur qarib;
13. Jinsab imħasseb dwar ir-retorika u l-movimenti globali attwali kontra l-ġeneru u kontra l-LGBTIQ, li huma aġevolati minn mexxejja politiċi u religjużi madwar id-dinja, inkluż fi ħdan l-UE; jemmen li dawn il-movimenti jfixklu b'mod drammatiku l-isforzi biex

tinkiseb id-dekriminalizzazzjoni universali tal-omosesswalità u l-identità transġeneru, peress li jillegittimizzaw ir-retorika li tgħid li l-persuni LGBTIQ huma ideoloġija iktar milli bnedmin; jikkundanna bil-qawwa t-tixrid ta' tali retorika minn xi mexxejja politiċi influwenti fl-UE, inklużi rappreżentanti tal-gvern fl-Ungerija, fil-Polonja u fl-Italja;

14. Jiċhad in-narrattiva żviluppata mill-mexxejja politiċi u reliġjużi li l-omosesswalità u l-identità transġeneru huma kuncetti tal-Punent; ifakkar li l-biċċa l-kbira tal-liġijiet li jikkriminalizzaw l-omosesswalità u l-identità transġeneru fid-dinja għandhom l-origini tagħhom fil-liġijiet tas-setgħat kolonizzanti tal-Punent;
15. Jiċhad in-narrattiva li d-dekriminalizzazzjoni tal-omosesswalità u l-identità transġeneru tmur kontra l-prinċipji reliġjużi fundamentali jew tfixkel il-libertà tar-reliġjon; jilqa', f'dan ir-rigward, id-dikjarazzjonijiet magħmula mill-Papa fl-24 ta' Jannar 2023 li jafferaw li l-liġijiet li jikkriminalizzaw l-omosesswalità u l-identità transġeneru huma "iṅusti" u li "l-omosesswalità mhijiex reat";
16. Ifaħhar il-hidma tal-organizzazzjonijiet tas-soċjetà ċivili madwar id-dinja li jiffukaw fuq id-drittijiet tal-bniedem fil-livell lokali, li jaħdmu bla waqfien biex jiproteġu u jiddefendu l-persuni LGBTIQ u jiġġieldu kontra l-istigma u l-preġudizzju, xi minn daqqiet b'sogru għas-sikurezza tal-membri tagħhom; jemmen li l-Istati Membri u l-UE għandhom jappoġġjaw dawn l-organizzazzjonijiet u l-attivisti tas-soċjetà ċivili, inkluż finanzjarjament;
17. Ifakkar li l-protezzjoni tad-drittijiet tal-persuni lezbjani, gay, bisesswali, transġeneru u intersesswali madwar id-dinja hija prijorità għall-UE u li d-dekriminalizzazzjoni universali tal-omosesswalità u l-identità transġeneru hija objettiv li l-UE għandha tkompli ssegwi sakemm ikun meħtieġ;

### ***Sejha għal azzjoni***

18. Jappella għad-dekriminalizzazzjoni universali tal-omosesswalità u l-identità transġeneru;
19. Jappella għall-abolizzjoni universali tal-piena tal-mewt;
20. Jistieden lill-President tal-Uganda Museveni biex ma jippromulgax l-Abbozz ta' Liġi u biex jirrifjuta kategorikament li jagħti l-kunsens tiegħu għal kwalunkwe inizjattiva simili futura, filwaqt li jiskoraġġixxi tentattivi ulterjuri f'din id-direzzjoni; jistieden lill-President jippromwovi l-prinċipji ta' tolleranza, aċċettazzjoni u rispett għad-drittijiet tal-bniedem;
21. Ihegġeg lit-63 pajjiż li għadhom m'għamlux dan biex jikkonformaw mal-liġi internazzjonali u jieħdu l-miżuri kollha meħtieġa, leġislattivi jew mod ieħor, biex jiżguraw li l-orjentazzjoni sesswali u l-identità tal-ġeneru ma jibqgħux il-bazi għal sanzjonijiet kriminali;
22. Jistieden lill-Kummissjoni tuża l-mezzi diplomatici, legali u finanzjarji kollha meħtieġa għad-dispozzjoni tagħha biex tikkonvinċi lill-President tal-Uganda joqgħod lura milli jiffirma l-Abbozz ta' Liġi mgħoddi mill-Parlament tal-Uganda; jinsisti li d-deċizzjonijiet mehuda u s-sanzjonijiet adottati fir-rigward tal-Uganda għandhom, bħala prijorità,

jimmiraw u jaffettwaw il-mexxejja politiċi u reliġjużi li instigaw u appoġġjaw l-Abbozz ta' Liġi;

23. Jenfasizza li l-liġi m'għandhiex tintuża biex iċċaħhad lill-Ugandiżi mid-dritt għal servizzi u mediċini tal-HIV u jistieden lill-Gvern tal-Uganda jipprovdi aċċess aħjar għal dawn is-servizzi;
24. Jemmen bis-shih li, jekk il-President tal-Uganda jiffirma l-Abbozz ta' Liġi, jiġu ssodisfati l-kundizzjonijiet biex il-Kummissjoni tirtira l-preferenzi tal-KMA għall-Uganda skont l-Artikolu 19 tar-Regolament (UE) Nru 978/2012<sup>1</sup> abbażi ta' ksur serju u sistemiku tad-drittijiet tal-bniedem, kif għamlet mal-Kambodja; jistieden lill-Kummissjoni terġa' ddaħhal t-tariffi u l-kwoti għall-importazzjonijiet kollha ta' prodotti mill-Uganda lejn l-UE sakemm id-drittijiet tal-LGBTIQ jitjiebu b' mod fundamentali skont skadenzi stretti u miżuri ta' segwitu; jistieden lill-Kummissjoni tagħmel id-dekriminalizzazzjoni tal-omosesswalità rekwiżit tal-aċċess għall-iskema KMA, u tneħhi pajjiżi oħra li jkomplu jikkriminalizzaw atti sesswali kunsenswali bejn persuni tal-istess sess mil-lista KMA;
25. Jappella lill-UE ssegwi l-azzjonijiet politiċi u diplomatiċi rilevanti kollha biex twassal għad-dekriminalizzazzjoni universali tal-omosesswalità u l-identità transġeneru; jistieden lill-UE tohloq koalizzjoni wiesgħa ta' dawk li jixtiequ jappoġġjaw dawn l-isforzi fi ħdan il-komunità internazzjonali ffukata fuq strumenti internazzjonali bħar-riżoluzzjonijiet tal-Assemblea Ġenerali tan-NU; jinsisti li l-politiki esterni kollha tal-UE għandhom jiġu mobilizzati biex jintlaħaq dan l-oġġettiv, inklużi l-politika estera u ta' sigurtà komuni, il-politika kummerċjali u l-politika dwar l-ġhajjnuna għall-iżvilupp;
26. Jistieden lill-Kummissjoni tikkunsidra l-inklużjoni ta' klawżola ta' "ebda rigress fuq id-drittijiet tal-bniedem" fil-ftehimiet ta' sħubija internazzjonali tagħha, li permezz tagħha sħubija, inklużi l-aspetti finanzjarji tagħha, tista' tiġi sospiża jekk pajjiż sieheb jirrigressa fi kwistjonijiet tad-drittijiet tal-bniedem, inkluż billi jikkriminalizza l-omosesswalità jew l-identità transġeneru;
27. Jappella lill-Kummissjoni, lill-UE u lill-Istati Membri tagħha jiffinalizzaw ir-riforma tas-sistema Ewropea komuni tal-asil u jiżguraw il-ħolqien ta' perkorsi ta' asil sikuri u legali, inkluż għall-persuni LGBTIQ li qed jaħarbu minn pajjiżi fejn jistgħu jitqiegħdu l-ħabs jew jiġu kkundannati għall-mewt;
28. Ihegġeġ lill-UE, lill-Istati Membri tagħha u lis-sħab internazzjonali jestendu l-appoġġ finanzjarju lill-organizzazzjonijiet lokali LGBTIQ u tad-drittijiet tal-bniedem ibbażati f' pajjiżi li jikkriminalizzaw l-omosesswalità u l-identità transġeneru; jistieden lill-Kummissjoni tistabbilixxi fond tal-UE ddedikat li joffri ġhajjnuna finanzjarja, teknika u legali lil dawn l-organizzazzjonijiet, kif ukoll lill-avukati involuti fil-prosekuzzjoni ta' liġijiet fil-qrati internazzjonali li jiksru l-konvenzjonijiet, il-karti u t-trattati internazzjonali tad-drittijiet tal-bniedem;

---

<sup>1</sup> Ir-Regolament (UE) Nru 978/2012 tal-Parlament Ewropew u tal-Kunsill tal-25 ta' Ottubru 2012 li japplika skema ta' preferenzi tariffarji ġeneralizzati u li jhassar ir-Regolament tal-Kunsill (KE) Nru 732/2008, (ĠU L 303, 31.10.2012, p. 1).



o

o o

29. Jagħti iSTRUZZJONIJET lill-President tiegħu biex jgħaddi din ir-riżoluzzjoni lill-gvernijiet u lill-parlamenti tal-Istati Membri, lill-Kunsill, lill-Kummissjoni, lill-aġenziji tan-Nazzjonijiet Uniti, lill-awtoritajiet tal-Uganda u lill-awtoritajiet tat-63 pajjiż ieħor li għadhom jikkriminalizzaw l-omosesswalità u l-identità transgeneru, u jitlob li din ir-riżoluzzjoni tiġi tradotta bis-Swahili.